

പ്രകൃതിയുടെ വിശപ്പ് മാറ്റാൻ പ്ലാവ് നടന്ന ജയന് പറയുവാനുള്ളത്...

തയ്യാറാക്കിയത് : സീന സി.എ.

ലോകത്തിലെ ഏറ്റവും വലിപ്പമേറിയ പഴമായ ചക്കയേയും, നമ്മുടെ പ്ലാവിനേയും മലയാളിക്ക് പരിചയപ്പെടുത്തേണ്ടതില്ല. എന്നാൽ പ്ലാവ് നടന്നതും സംരക്ഷിക്കുന്നതും ജീവിതവ്യത്യാസമാക്കിയ കെ.ആർ. ജയന് പ്ലാവിനെപ്പറ്റി കൂടുതൽ ആഴത്തിൽ കൈമാറാനുണ്ട്. അയ്യായിരത്തോളം പ്ലാവു മരങ്ങൾ ഇതിനകം വച്ചുപിടിപ്പിച്ച ജയന്റെ ലക്ഷ്യം ഒരു ലക്ഷം പ്ലാവുകൾ നട്ടുവളർത്തുകയാണ്. ക്ഷാമ കാലത്തെ മുഖ്യഭക്ഷണമായി പലരുടേയും മനസ്സിൽ ചക്കപ്പഴം ഇപ്പോൾ ഒരോർമ്മയായി മാറിയിട്ടുണ്ടാകാം. ആരോഗ്യദായകവും സമ്പുഷ്ടവുമായ ഒരു സ്വദേശി ഭക്ഷണമെന്ന രീതിയിൽ മാത്രമല്ല പ്രകൃതി സന്തുലിതാവസ്ഥയിൽ ഇനിയും പ്ലാവിന്റെ പ്രാധാന്യം കേരളീയർ തിരിച്ചറിയേണ്ടതുണ്ട്.

• ഒരു ലക്ഷത്തോളം പ്ലാവു മരങ്ങൾ വച്ചു പിടിപ്പിക്കുക എന്ന ലക്ഷ്യത്തോടെ മുനിട്ടിറങ്ങിയിട്ട് ഇപ്പോൾ മൂന്നരവർഷത്തോളമായല്ലോ! ഈയൊരു പ്രവർത്തനാനുഭവം പങ്കുവയ്ക്കാമോ?

ചെറുപ്പം മുതലേ പ്ലാവു മരങ്ങളോടും ചക്കയോടും ഒരു പ്രത്യേക അടുപ്പം എനിയ്ക്കുണ്ടായിരുന്നു. സത്യത്തിൽ വിശപ്പിന്റെ വിളിയാണ് എന്ന പ്ലാവു മരങ്ങളിലേയ്ക്കടുപ്പിച്ചത്. സ്കൂളിൽ പഠിയ്ക്കുന്ന കാലത്തും പ്ലാവു മരങ്ങൾ സ്കൂളിലും അയൽപക്കങ്ങളിലും വച്ചുപിടിപ്പിക്കാറുണ്ടായിരുന്നു. ഗൾഫിലൊക്കെ പോയി തിരിച്ചുവന്നതിനുശേഷമാണ് പ്ലാവു മരങ്ങൾ വച്ചുപിടിപ്പിക്കുക എന്നത് ഒരു ലക്ഷ്യമായിത്തന്നെ, ജീവിതമായിത്തന്നെ കാണാൻ തീരുമാനിച്ചത്. പ്രവാസജീവിതകാലത്തു തന്നെ ഈ തീരുമാനത്തിലെത്തിയിരുന്നു. തിരിച്ചുവന്ന് നാട്ടിലും വഴിയോരങ്ങളിലും പ്ലാവുകൾ വച്ചുതുടങ്ങിയപ്പോൾ ആദ്യമൊക്കെ പലരും കളിയാക്കുമായിരുന്നു. അത്തരം കളിയാക്കലുകൾ കിടയിലും പ്ലാവു മരങ്ങൾ വച്ചുപിടിപ്പിക്കാനുള്ള ശ്രമം തുടർന്നു. പിന്നീട് പലരും ഈ ശ്രമങ്ങളെ അംഗീകരിച്ചു തുടങ്ങി. ഇപ്പോൾ പലയിടങ്ങളിൽനിന്നും പ്ലാവു തൈകൾ അന്വേഷിച്ച് ഇവിടെ വരുന്നുണ്ട്. കൂടാതെ ഞാൻ തന്നെ പോയി തൈകൾ വച്ചു കൊടുക്കാറുണ്ട്. ഇപ്പോൾ അയ്യായിരത്തോളം പ്ലാവുകൾ നട്ടുകഴിഞ്ഞു.

• താങ്കളുടെ വീക്ഷണത്തിൽ പ്ലാവു മരങ്ങളുടെ പ്രാധാന്യമെന്താണ്?

പ്രതികൂലമായ കാലാവസ്ഥയിലും പിടിച്ചുനില്ക്കാൻ പറ്റുന്ന ഒരു ഫലവൃക്ഷമാണ് പ്ലാവ്. ഒരു കൃഷിയായി വികസിക്കാത്തതുകൊണ്ടുതന്നെ രാസവളങ്ങൾ സ്പർശിക്കാത്ത ഒരു വൃക്ഷമാണിത്. മറ്റ് മരങ്ങളെപ്പോലെ അതീവശ്രദ്ധ കൊടുത്തില്ലെങ്കിലും ഇത് വളർന്നുകൊള്ളും. പൂഴുകേടില്ലാത്ത ആരോഗ്യദായകമായ ഒരു പഴമാണ് ചക്ക. ഇതൊരു



ഔഷധവൃക്ഷമാണ്. പഴക്കം ചെല്ലുന്നോടും കൂടുതൽ നല്ല ചക്കകൾ പ്ലാവ് തരും. മഴ ചതിച്ചാലും ഇല്ലെങ്കിലും വെയിൽ കൂടിയാലും കുറഞ്ഞാലും പ്ലാവിൽ ചക്കകൾ ഉണ്ടായിക്കൊണ്ടിരിക്കും. പ്രകൃതിയിൽ ഇത്രയധികം കയ്യേറ്റങ്ങൾ ഉണ്ടായിട്ടും പ്ലാവുകളിപ്പോഴും അതിനെയെല്ലാം പ്രതിരോധിച്ച് തലയെടുപ്പോടെ നിൽക്കുന്നുണ്ട്. മനുഷ്യർക്കും മറ്റു ജീവജാലങ്ങൾക്കും ഇത്രയേറെ ഉപകാരമുള്ള മറ്റൊരു മരമില്ല. ഇത്തിൾകണ്ണിയൊക്കെ പ്ലാവിൽ വളർന്നാലും അതിന് കായ്ഫലം കുറയുന്നില്ല. മറിച്ച് പ്ലാവിൽ വളരുന്ന ഇത്തിൾകണ്ണിയ്ക്ക് പ്രത്യേകഔഷധ ഗുണമുണ്ടെന്നാണ് വൈദ്യശ്രേഷ്ഠൻ തിരുമുൽപ്പാട് പറയുന്നത്. എന്നിട്ടും പ്ലാവിന് അർഹമായ പരിഗണന കിട്ടുന്നില്ല.

• ഭക്ഷ്യപ്രതിസന്ധിയും കാലാവസ്ഥാവ്യതിയാനവും സങ്കീർണ്ണമാക്കുന്ന ഇനിയുള്ള കാലങ്ങളിൽ പ്ലാവു മരങ്ങൾക്ക് പ്രസക്തി കൂടുതലാണെന്ന് തങ്കൾക്ക് തോന്നുന്നുണ്ടോ?



തീർച്ചയായും. കാലാവസ്ഥമാറ്റത്തിനനുസരിച്ച് പ്രകൃതിയുടെ താളം തെറ്റിക്കൊണ്ടിരിക്കുകയാണ്. ഭക്ഷ്യവസ്തുക്കൾക്ക് ക്ഷാമം നേരിടുന്നു. കാശുണ്ടായാലും ഭക്ഷ്യവസ്തുക്കൾ കിട്ടാനാവാത്ത അവസ്ഥയിലേക്കാണ് നമ്മൾ നീങ്ങിക്കൊണ്ടിരിക്കുന്നത്. ഭക്ഷ്യസുരക്ഷ ഉറപ്പാക്കാനുള്ള ശ്രമങ്ങളിൽ പ്ലാവുകൾക്ക് വലിയ പങ്ക് നിർവ്വഹിക്കാനാകും. കാലാവസ്ഥാവ്യതിയാനത്തെ ശക്തമായി പ്രതിരോധിക്കാൻ നമ്മുടെ പ്ലാവുകൾക്കു കഴിയും.

● **പ്ലാവു മരങ്ങൾ നേരിടുന്ന പ്രധാനവെല്ലുവിളി എന്താണ്?**

പ്ലാവു മരങ്ങളുടെ പ്രാധാന്യം ഇപ്പോഴും ആളുകൾക്കറിയില്ല. പലരും ഒരു ശല്യമായിട്ടാണ് പ്ലാവു മരത്തെ കാണുന്നതുതന്നെ. അതുകൊണ്ട് തടയ്ക്കുവേണ്ടി പ്ലാവുകൾ വെട്ടുന്നു. പക്ഷേ പ്ലാവ് വെട്ടുന്നവരാരും മറ്റൊരു പ്ലാവു മരം നടുന്നില്ല. പ്ലാവ് ഒഴിച്ച് മറ്റ് ധാരാളം മരങ്ങൾ സാധാരണ നമ്മൾ പേരിനെങ്കിലും വച്ചുപിടിപ്പിയ്ക്കാറുണ്ട്. പക്ഷേ പ്ലാവു മരങ്ങൾ വച്ചുപിടിപ്പിക്കണം എന്നൊരു തോന്നൽ പോലും പലപ്പോഴും നമുക്കുണ്ടാകാറില്ല.

● **കേരളീയരുടെ ഭക്ഷണശീലങ്ങളിൽ ചക്കയ്ക്കുണ്ടായിരുന്ന സ്ഥാനം കുറഞ്ഞത് ആരോഗ്യത്തെ എത്രത്തോളം പ്രതികൂലമായി ബാധിച്ചിട്ടുണ്ട്?**

ഒരു കാലത്ത് കേരളീയർക്ക് ഒഴിച്ചുകൂടാനാവാത്ത ഒരു

പഴമായിരുന്നു ചക്ക. പച്ചയ്ക്കും പഴുത്തും കറിവച്ചും ഒക്കെയായി ഒരുപാടു ചക്ക കഴിച്ച് വളർന്നവരാണ് നമ്മുടെ പഴയ തലമുറ. പക്ഷേ ഗൾഫുനാടുകളിൽ നിന്നുള്ള പണം ഇങ്ങോട്ടൊഴുകാൻ തുടങ്ങിയപ്പോൾ 'ചക്ക' എന്നത് ഇല്ലായ്മയുടെ പ്രതീകമായി. അങ്ങനെ ചക്ക പതിയെ നമ്മുടെ ഭക്ഷണശീലങ്ങളിൽ നിന്ന് അപ്രത്യക്ഷമാകാൻ തുടങ്ങി. അത് പലതരത്തിലുള്ള അസുഖങ്ങൾക്കും വഴിവച്ചു. ആയുസ്സും സൗന്ദര്യവും പ്രതിരോധശക്തിയും വർദ്ധിപ്പിക്കുന്നതിന് ചക്ക വളരെയധികം സഹായിക്കുന്നുണ്ട്. നമുക്കുള്ള പല ആരോഗ്യപ്രശ്നങ്ങളും ഭക്ഷ്യക്ഷാമവും പരിഹരിയ്ക്കുന്നതിന് കളഞ്ഞുപോയ 'ചക്കസംസ്കാരം' തിരിച്ചുപിടിയ്ക്കേണ്ടതുണ്ട്.

വിശപ്പ് മനുഷ്യനു മാത്രമല്ല, പ്രകൃതിയ്ക്കും പ്രകൃതിയിലെ ഓരോ ജീവജാലങ്ങൾക്കും വിശപ്പാണ്. ഈ വിശപ്പിന്റെ വിളിയ്ക്കുള്ള മറുമരുന്നായാണ് ഞാൻ പ്ലാവുകൾ നടുന്നത്. എന്നെക്കൊണ്ട് ചെയ്യാനാവുന്നത് ഇതാണ്.

● **പൊതുവെ ഏതൊക്കെ ഇനത്തിൽപ്പെട്ട ചക്കകളാണ് ഇവിടെയുള്ളത്?**


ഒരുപാടു കയ്യേറ്റങ്ങൾ നടന്നിട്ടും ഇപ്പോഴും ചക്കകളുടെ വൈവിധ്യം നിലനിൽക്കുന്നുണ്ട് എന്നുള്ളത് സന്തോഷമുള്ള കാര്യമാണ്. ചുവന്ന ചുളയൻ ചക്ക, ചുളയൻ ചക്ക, സിംഗപ്പൂർ ചക്ക (സിംഗപ്പൂർ വരിയ്ക്ക) താമരചക്ക, നീളൻ താമരചക്ക, മുവ്വാണ്ടൻ ചക്ക, തേൻവരിയ്ക്ക ചക്ക, മുട്ടംവരിയ്ക്ക ചക്ക, തേങ്ങ ചക്ക, പഴച്ചക്ക എന്നിങ്ങനെ പലതരം ചക്കകളുണ്ട്. ഇതിൽ തേൻവരിയ്ക്കയാണ് ഭൂരിഭാഗം പേരും ഇഷ്ടപ്പെടുന്നത്. ഇത്തരി കയ്പുള്ള ചക്കകളുണ്ട്. ചില ജീവികൾക്ക് ഇത്തരം ചക്കകളാണ് ഇഷ്ടം.

● **ഏതൊക്കെ ഇനങ്ങളിൽപ്പെട്ട പ്ലാവുകളാണ് താങ്കൾ നടാറുള്ളത്?**

ഞാൻ മനുഷ്യർക്കുവേണ്ടി മാത്രമല്ല പ്ലാവുകൾ നടുന്നത്. പ്ലാവിനെ ആശ്രയിച്ചു കഴിയുന്ന ഉറുമ്പുകൾ മുതൽ അണ്ണാറക്കണ്ണന്മാർക്കും കിളികൾക്കും ഒക്കെ വേണ്ടിയാണ്. അതുകൊണ്ട് എല്ലാ ഇനങ്ങളിലും പെട്ട പ്ലാവുകളും നടാറുണ്ട്. എന്നാലും കൂടുതലായി നടുന്നത് തേൻവരിയ്ക്കയാണ്. നട്ട പ്ലാവുകൾ വലുതായിങ്ങനെ നിൽക്കുന്നതു കാണുന്നതു തന്നെ ഒരു സന്തോഷമാണ്. തിരക്കുപിടിച്ച് ഒരു ലക്ഷം പ്ലാവുതൈകൾ വച്ചുപിടിപ്പിയ്ക്കുകയല്ല എന്റെ ലക്ഷ്യം. ഓരോ തൈകളും ശരിയായി വളരുന്നുണ്ടോ എന്നുകൂടി ഉറപ്പുവരുത്താറുണ്ട്. പലപ്പോഴും വൃക്ഷതൈകൾ പല അവസരങ്ങളിലും നമ്മളൊക്കെ നടാറുണ്ടെങ്കിലും പരിചരണം ഉണ്ടാകാറില്ലല്ലോ! അതുകൊണ്ടാണ് അത്തരം പദ്ധതികൾ വിജയിക്കാത്തത്.

● **വച്ചുപിടിപ്പിക്കാനുള്ള പ്ലാവ്തൈകൾ എങ്ങനെയാണ് ഉണ്ടാക്കുന്നത്?**

നല്ലയിനം ചക്കകളുടെ കുരു ശേഖരിച്ച് പ്രത്യേകം പാവിയാണ് തൈകൾ ഉണ്ടാക്കാറുള്ളത്. ബഡ്ഡിങ്ങ് മുതലായ കൃത്രിമമാർഗങ്ങളിൽ എനിയ്ക്ക് വിശ്വാസമില്ല. നല്ല നാടൻ ഇനം പ്ലാവുമാരങ്ങൾക്കേ നിലനിൽപ്പുള്ളൂ. കൂടാതെ ഭൂതർജ്ജലനിരപ്പ് നിലനിർത്താൻ പ്ലാവുകൾക്കു കഴിയും. നല്ല വേരോട്ടമുള്ള ഒരു വൃക്ഷമാണ് പ്ലാവ്.



● **ചക്കപ്പഴസംസ്കരണം ഇപ്പോൾ കൂടുംബശ്രീകളുടെ ഒക്കെ നേതൃത്വത്തിൽ നടത്തുന്നുണ്ടല്ലോ. ഇതിന്റെ സാധ്യതകൾ എന്തൊക്കെയാണ്?**

ഇതിന് നല്ല സാധ്യതകളുണ്ട് എന്നാണ് എനിക്ക് തോന്നിയിട്ടുള്ളത്. കാരണം പലയിടങ്ങളിലും സംഘടിപ്പിച്ചിട്ടുള്ള ചക്കോത്സവങ്ങളിൽ പങ്കെടുക്കുമ്പോൾ ചക്ക ഉപയോഗിച്ച് നിർമ്മിക്കുന്ന വിവിധ ഭക്ഷണപദാർത്ഥങ്ങൾക്ക് വലിയ ഡിമാന്റ് ഉള്ളതായി കണ്ടിട്ടുണ്ട്. സ്കാഷ്, ഹൽവ, ജാം അങ്ങനെ നൂറിൽപരം വിഭവങ്ങൾ ചക്കയിൽ നിന്നുണ്ടാക്കാം. ചക്കയുടെ സ്വാദിലേക്ക് ആളുകളെ വീണ്ടും കൊണ്ടുവരാൻ ഇതിലൂടെ നമുക്കു സാധിക്കും. മാത്രവുമല്ല, ചക്ക ഒരു സീസണിലാണ് നമുക്ക് ലഭിക്കുന്നത്. ഇത്തരം വിഭവങ്ങളിലൂടെ അതായത് ചക്കോല്പന്നങ്ങളിലൂടെ ചക്ക കേടുകൂടാതെ സൂക്ഷിക്കാൻ കഴിയും.

● **ഇനിയുള്ള നാളുകൾ ചക്കോല്പന്നങ്ങളുടെ താണെന്ന് താങ്കൾക്കു തോന്നുന്നുണ്ടോ?**

ചക്കയുടെ പ്രാധാന്യം കൂടി വരുന്നതായാണ് എനിയ്ക്കു തോന്നിയിട്ടുള്ളത്. ചക്കയുടെ ഔഷധമൂല്യം വിദേശരാജ്യങ്ങളിലെ ശാസ്ത്രജ്ഞർ

തിരിച്ചറിഞ്ഞിട്ടുണ്ട്. അതുകൊണ്ടു തന്നെ ചക്കകൾക്ക് ഇനി വലിയൊരു ഡിമാന്റ് ഉണ്ടാകുമെന്നാണ് തോന്നുന്നത്. വലിയ വിദേശ കമ്പനികൾ ഔഷധങ്ങൾ നിർമ്മിക്കുന്നതിനുവേണ്ടി ചക്കകൾ ഇവിടെ നിന്ന് ഇറക്കുമതി ചെയ്യുന്ന കാലം വിദൂരത്തല്ല. പക്ഷേ നമ്മുടെ നാട്ടിലെ ചക്കകൾ മൊത്തത്തിൽ വിദേശ രാജ്യങ്ങളിലേക്ക് കയറ്റി അയയ്ക്കുന്നതിനോട് എനിക്ക് യോജിപ്പില്ല. പ്രകൃതിയുടെ വിശപ്പു മാറ്റാൻ ചക്കകൾ ഇവിടെ ഉണ്ടായേ മതിയാവൂ.

● **പ്ലാവുമാരങ്ങളെക്കുറിച്ചും ചക്കകളെക്കുറിച്ചും 'പ്ലാവ്'**

എന്നൊരു പുസ്തകം താങ്കൾ എഴുതിയിട്ടുണ്ടല്ലോ. അതിനെക്കുറിച്ച് ഒന്നു പറയാമോ?

പ്ലാവുമാരങ്ങളെക്കുറിച്ചുള്ള നാട്ടറിവുകളും നിരീക്ഷണങ്ങളുമൊക്കെ അടങ്ങിയ ചെറിയൊരു പുസ്തകമാണ് അത്. പ്ലാവുമാരങ്ങളുടെ പ്രാധാന്യത്തെക്കുറിച്ചൊക്കെ എന്തോയ ഭാഷയിൽ എന്റെ പ്രവർത്തനങ്ങളിലൂടെ കണ്ടെത്തിയ കാര്യങ്ങളാണ് അതിൽ ഉൾക്കൊള്ളിച്ചിരിക്കുന്നത്. ഇതിലൂടെ പ്ലാവുമാരത്തെക്കുറിച്ചുള്ള അറിവുകൾ ചെറുതായെങ്കിലും പങ്കുവയ്ക്കാൻ കഴിഞ്ഞിട്ടുണ്ട് എന്നാണ് എന്റെ വിശ്വാസം. പ്ലാവുമാരങ്ങളുമായി ബന്ധപ്പെട്ട അനുഭവങ്ങളും നാട്ടറിവുകളും ഒക്കെ ഉൾപ്പെടുത്തി 'പ്ലാവുമാരങ്ങളും ഞാനും' എന്ന പേരിൽ മറ്റൊരു പുസ്തകം കൂടി ഇറക്കാനുള്ള തയ്യാറെടുപ്പിലാണ് ഞാനിപ്പോൾ.

കെ.ആർ. ജയൻ, കൈപ്പിള്ളി മഠം, അവിട്ടത്തൂർ, വേളൂക്കര - 680 683, മൊബൈൽ : 9847763813

സൈക്കിൾ യാത്ര : ഒരു സാമൂഹ്യ ദൗത്യവുമായി

ലോകസമാധാനയാത്രയുടെ ചുവടുപിടിച്ചുകൊണ്ട് ഒരു സാമൂഹ്യ ദൗത്യവുമായി കേരളത്തിൽ ഒരു സൈക്കിൾ യാത്ര സംഘടിപ്പിക്കുന്നു. കാസർകോട് നിന്നും തിരുവനന്തപുരം വരെ 8 ദിവസം കൊണ്ട് 625 കി.മീ. സഞ്ചരിക്കും. ഡിസംബർ 20നാണ് സൈക്കിൾ യാത്ര ആരംഭിക്കുന്നത്. തിരുവനന്തപുരത്തെ 'ചില്ലി' എന്ന കുട്ടികളുടെ സംഘടനയ്ക്കും സാമൂഹ്യപ്രവർത്തനങ്ങൾക്കും ഫണ്ടു സമാഹരിക്കുന്ന അനുബന്ധ പ്രവർത്തനം കൂടി ഉദ്ദേശിക്കുന്നു. സാമൂഹ്യതൃപ്തയുള്ള മെച്ചപ്പെട്ട ലോകത്തിന്റെ പ്രവർത്തനങ്ങളിലേർപ്പെട്ടിരിക്കുന്നവർക്കു പങ്കുചേരാം. ബന്ധങ്ങൾക്ക് : 09003160208.

www.cyclingwithamission.org
Cycling With A Mission

ഡിസംബർ 20-27, കാസർകോട് മുതൽ തിരുവനന്തപുരം വരെ

മുരിയാട് കർഷക മുന്നേറ്റം

വാഗ്ദാന ലംഘനത്തിന്റെ രണ്ടാം വർഷത്തിൽ ഒക്ടോബർ 13 മുതൽ സമരം ശക്തമാക്കുന്നു. ബന്ധങ്ങൾക്ക് : വർഗ്ഗീസ് തൊടുപുഴയിൽ - 9495169930

ഉൺമയ്യം ജീവിതവും

പ്രഭാഷണവും ചർച്ചയും-ഡോ. നിസാർ അഹമ്മദ്, ഡോ. ടി.വി. മധു, ഡോ. സി.എസ്. വെങ്കിടേശ്വരൻ. സെപ്തംബർ 27, 28. അങ്കമാലി സുരഭി ടൂറിസ്റ്റ് ഹോമിൽ. ബന്ധങ്ങൾക്ക് : ജോൺസൺ : 9447019546.

സന്യാസാരികളുടെ സംഗമം

ശ്രീ നാരായണ ഗുരുവിന്റെ സമാധി ദിനത്തിൽ 2009 സെപ്തംബർ 21ന് തിങ്കൾ ഉച്ചയ്ക്കുശേഷം 3 മണിക്ക് തൃശൂർ സാഹിത്യ അക്കാദമി ചെറിയ ഹാളിൽ. ബന്ധങ്ങൾക്ക് : വെജിറ്റേറിയൻ മിഷൻ, 98 95 14 89 98

സേവ് റൈസ് ക്യാമ്പയിൻ

നമ്മുടെ നെല്ലിനെ രക്ഷിക്കാനുള്ള ശിൽപശാല. സെപ്തംബർ 21, 22. തിരുവനന്തപുരം ചൈത്രം. ബന്ധങ്ങൾക്ക് : ഉഷ. തണൽ 9447022775.